

**СОСТОЈБА СО ГРИП ВО РЕПУБЛИКА СЕВЕРНА МАКЕДОНИЈА,
СЕЗОНА 2023/2024
(42 недела, до 22.10.2023)**

Неделни податоци

Во текот на **42-ра недела** од 2023 година (од 16-22.10.2023), во Република Северна Македонија, пријавени се 53 случаи ($I=2,9/100.000$ жители) на групни пријави за заболени од грип/заболувања слични на грип, за 19,7% помалку во споредба со претходната недела ($n=66$). Во споредба со 42-ра недела од минатата сезона, ($n=27$), се регистрира зголемување од 96,3%, додека во однос на моделот за последните 13 сезони ($n=37$), се регистрира зголемување од 41,6%.

Заболените лица оваа недела се регистрирани во Дебар – 34, Куманово – 7, Гостивар – 4, Радовиш – 3, Прилеп и Скопје – по 2 и Струмица - 1.

Во однос на возраста, од 5-14 години регистрирани се 23 лица, од 15-64 – 20 и од 0-4 години – 10 лица.

Кумулативно, заклучно со 42-ра недела, пријавени се вкупно 151 случаи ($I=8,2/100.000$ жители).

Во текот на 42-ра извештајна недела, во вирусолошката лабораторија на ИЈЗ РСМ пристигнаа 33 материјали за лабораториско тестирање на грип, 11 од сентинел САРИ надзорот и 22 од рутинскиот надзор, паралелно тестирани за грип и COVID-19 и истите се со негативен резултат за присуство на инфлуенца вирусот. Три лица се COVID-19 позитивни.

Кумулативно, досега се тестирани 100 материјали од кои сите со негативен резултат за инфлуенца.

СЕНТИНЕЛ НАДЗОР НАД САРИ (Сериозни Акутни Респираторни Инфекции)

Сентинел надзорот се спроведува како дополнување на редовниот систем за надзор над грип и КОВИД-19 во Р. С. Македонија, со цел да се добијат подетални информации во однос на инциденца, интензитет, тип на вируси кои циркулираат и за имплементација на навремени превентивни мерки.

Дефиницијата за случај на САРИ според која се спроведува надзорот е усогласена со дефиницијата на случај на СЗО од 2014 година.

Од сентинел местата кои учествуваат, во 42-та недела пријавени се вкупно 32 САРИ случаи, од сентинел САРИ местата во Скопје и Штип. Најголем број на САРИ случаи ($n=16$; 50%), се пријавени од Институт за белодробно заболување кај децата - Козле. Во однос на возрасната дистрибуција, најголем број на САРИ случаи ($n=17$; 53,1%) се пријавени од возрасната група од 0-4 година.

Во оваа недела, вкупен број на приеми во сентинел местата е 181, без пријавени случаи на интензивна нега. Од сите приеми, 16,7% се должат на САРИ.

Во оваа недела, регистриран е еден смртен случај пријавен од САРИ сентинел место - КБ Штип, од возрасната група – над 65 години без коморбидитети. Починатото лице е позитивно на КОВИД 19.

Кумулативно, од сентинел местата кои учествуваат, пријавени се вкупно 92 САРИ случаи. Најголем број на САРИ случаи (по $n=33$; 35,9%), се пријавени од надзорното место ИБЗД Козле. Во однос на возрасната дистрибуција, најголем број на САРИ случаи ($n=39$; 20,3%) се пријавени од возрасната група од 0-4 година.

Кумулативно, вкупен број на приеми во сентинел местата е 507 од кои 2 лица се пријавени на интензивна нега. Од сите приеми, 18,1% се должат на САРИ.

Кумулативно, за лабораториско тестирање доставени се 24 материјали од пријавените САРИ случаи. Не се регистрирани позитивни случаи на грип. Регистрирани се 6 позитивни случаи на КОВИД-19. Од САРИ примероците, 9 се тестирани за респираторен синцицијален вирус, сите негативни. Кај еден примерок е детектирано присуство на Adenovirus.

ВАКЦИНАЦИЈА ПРОТИВ ГРИП

Вакцинацијата против сезонски грип е најефикасна заштита од ова заболување. Институтот за јавно здравје препорачува вакцинација на целото население, особено на лица кои припаѓаат на т.н. ризични групи (согласно препораките на СЗО):

- Постарите лица (над 65 години)
- Деца на возраст од 6-59 месеци
- Лица постари од 6 месеци со хронични болести
- Бремени жени, и
- Здравствени работници.

За сезоната 2023/2024, Министерството за здравство обезбеди бесплатна четиривалентна вакцина во вкупна количина од 60.000 дози, наменета за приоритетни групи население. Дополнителни 15.000 дози на четиривалентна вакцина се обезбедени преку донација од PIVI (Partnership for Influenza Vaccine Introduction).

На 25.10.2023 година започна вакцинацијата против сезонски грип. Вакцинацијата ќе се спроведува во Центрите за јавно здравје со нивните Подрачни единици и/или Здравствените домови. Вакцинацијата на здравствените работници ќе се спроведува во Институтот за јавно здравје. Закажувањето за бесплатните вакцини се одвива преку веб страната www.vakcinacija.mk.

Дополнителни 4.500 дози комерцијални вакцини се набавени од страна на Центрите за јавно здравје, како вакцини за останатото население кое не спаѓа во горенаведените групи, истите можат да се добијат за одреден финансиски надомест и се спроведува во Центрите за јавно здравје со нивните Подрачни единици.

ЕВРОПСКИ РЕГИОН

*Извор: <https://erviss.org/>

Согласно извештајот на ERVISS (European Respiratory Virus Surveillance Summary) објавен за 41-ва недела 2023 година, активноста на вирусот на грип е над базичната вредност во 8 земји од Европскиот регион на СЗО. Во споредба со 40-та недела, вирусот на грипот останува со ниска активност, додека активноста на RSV и SARS-CoV-2 продолжува да се зголемува. Новите САРИ приеми остануваат на ниско ниво слично со бројот на пријавени приеми во текот на минатата година, каде најголем број на хоспитализираните случаи се должат на вирусот на SARS-CoV-2.